

# ቀዳም ሥዑር 2018 ዓ.ም.

## ጣያ 2 2018 ዓ.ም. 4/11/2026

ወትቤ ሲኦል አይ ውእቱ ዝንቱ ዘእም ሥልጣንየ ሥጋ ለቢሶ ዘሞደኒ፥ መኑ ውእቱ ዝንቱ ዘምድረ ለብሰ፥ ውእቱኪ ሰማያዊ ውእቱ።

**ንባባት:** 2ቆሮ 5:6-ፍ፥ 1ጴጥ 3:15-ፍ፥ ግ.ሐ. 3:12-4:5፥ ሉቃ 24:1-12።

**ምስባክ:** አንሰ ሰከብኩ ወኖምኩ፥ ወተንሣእኩ እስመ እግዚአብሔር አንሥኢኒ ኢይፈርህ እምአእላፍ አሕዛብ። ተገምሰስኩን ድቃስ እውን ወሰደኒ፥እግዚአብሔር ስለ ዘተንስኢኒ ካብቶም አእላፍ አሕዛብ አይፈርሕን እየ መዝ. 3:5።

ቀዳም ስዑር ክንብል እንከሎና ኣብ እምነትና ፍሉይ ዕለት እዩ። እዛ ዕለት ወዲ አምላኽ ብሥጋኡ ኣብ ከርሲ ምድሪ ሓዲሩ ዘሕለፉ እያ። ናይ ግዚኡ መራሕቲ ሃይማኖትን ሃገረን ንኢየሱስ ንሞት ፈሪዶም ቀቲሎም ተዓዊትናሉ ኢሎም ዝሓሰቡላ ዕለት እያ። ሓዋርያት እቲ መስሕ/መድኃኒ ኢሎም ዝአመንዎ ከምቲ ዝበሎምን ዝአመንዎ ከምዘይኮነ ኮይኑ ዝሃደሙላ ዕለት እያ። እዚኦ ዕለት አምላኽ ዝለዓለ ትሕትና ንደቂ ሰባት ከድሕን ዘርአየላ ዕለት እያ። ኣብ ጥንታዊ ስብከት ነዛ ዕለት ብዝርኢ ኣብ ሓ/ት/ክ 635 ከም እንረኽቦ ከምዚ ዝብል ነንብብ።

ሎሚ ኣብ ምድሪ ከቢድ ስቕታ፥ ረዚን ጸጥታ ብሓቂ እውን ከቢድ ከውታ ነጊሡ ይርከብ። እቲ ንጉሥ ደቂሱ ስለ ዘሎ፥ ዓቢ ጸጥታ ሰፊኑ። አምላኽ ብመደብ ሥጋ ደቂሱ፥ ነቶም ኩሎም ዓለም ካብ ዝፍጠር ኣትሒዞም ዝደቀሱ ከኣ ስለ ዘተንሥኦም. . . . መሬት ኣንቀጥቂጣ ትርከብ። ንዝጠፍኤት በግዕ ከም ዘናድይዎ ነቲ ቀዳማይ አቦና አዳም ከናዲ ከደ። እቲ ብሓደ ወገን አምላኽም በቲ ሓደ ከኣ ወዲ ሔዋን ዝኾነ ነቲ ኣብ ሞቕሕ ዝነበረ አዳምን፥ ምስኡ ምርኮይና ዝነበረት ሔዋንን ካብ ሓዘን ሓራ ምእንቲ ከውጽእ፥ ነቶም ኣብ ጸልማትን ጽላሎት ሞትን ይነብሩ ዝነበሩ ንኺበጽሑም ብባህጊ ናብኦም ከደ. . . . ኣነ ምእንታኹም ክብል ውሉድኩም ዝኾንኩ አምላኽኩም እየ . . . ስለዚ ኣታ ትድቅስ ዘሎኻ እእዝዘካ አሎኹ. . . ተንሥእ (ንቓሕ)። ናይ ሲኦል ሙቕሕ (ሕቡስ) ኮንካ ክትነብር ኢለ አይፈጠርኩኻን። ካብ ሙታን ተንሥእ ከመይሲ ኣነ ሕይወተ ሙታን እየ (ጥንታዊ ስብከት ቀዳም ስዑር)።

ኣብ ትውፊት ቤተ ክርስቲያን ኣብ ሲኦል ወረደ እናበልና ናይ እዛ ዕለት ኩነት ንገልጽ። ኢየሱስ ቅድሚ ምትንሣኡ ኣብቲ ናይ ሙታን ቦታ ከምዝኸድ እምነትና ይነግረና። ኣብ ሲኦል ዘኸደ ምኽንያት ቀዳሞት ሓዋርያት ከም ዝገልጹልና ነቶም ካብ አዳም ጀሚሮም ትርኢት አምላኽ ዝተኸወሎም ከድሕን ኣብ ሲኦል ወረደ ይብሉና። ሲኦል ብዕብራትስጢ **ሸኦል** ብግሪኽ **ሃደስ** ይብሃ፤እዚ ቦታ ሓጎስ አይ ኮነን ቦታ ስቓይ እውን አይኮነን። ነቶም ብእምነት ጸኒዖም ሕይወቶም ዝመርሑ ንሰማይ ወሰዶም። ነተን ኣብ ሕፅኒ ኣብርሃም ኮይነን መድኃኒ ንዚጸብያ ነፍሳት እዩ ክርስቶስ ጎይታ ንሲኦል ወሪዱ ዘውጽኦን ዝብል ት/ክ ነንብብ።

ሓ/ት/ክ 636 ከምዚ ይብል ናብ ሲኦል ወረደ ዝብል አንቀጽ ኢየሱስ ብሓቂ ከም ዝሞተ፥ ብሞቱ ከኣ ንሞትን ነቲ ሥልጣን ሞት ዘለዎ (ዕብ 2:14) ዲያብሎስን ከም ዝሰዓረልና ናይ ሓዋርያት ጸሎተ ሃይማኖት ይእመን። ትውፊታዊ እምነት ከምዝገልጸ እምብኣር ሞት ኢየሱስ ንኹልና ደቂ ሰብ ከምዘድኅና እዩ። ቀዳም ስዑር ሞትን ሰይጣንን ብግብሪ ዝተሳዕሩሉ ዕለት እዩ።

አብ ባህሊ ሃገርና ንሶሙናት ድሕሪ ጸምና ብቀዳም ስዑር ንስዕር አብ ሓዲስ ምዕራፍ ንኦቲ አብ ትንሣኤ ንኦቲ። በዚ ዕለት ኩሉ ምቅርራባት ንገብር ንብዓልና ፍሉይ ገርና ብነፍስን ብስጋን ተሰናዲና ነብዕሎ። ትንሣኤ ፍሉይ እዩ ምኽንያቱ እቲ ዝዓበዩ ምስጢር እምነትና ስለ ዝኾነ። እንደዕ ሉጋም ጸም ፈትሓልና እናበልና አብ ነገድሕድና ሰናይ ትምኒት ክንገልጽ እንከሎና ብሕልናን ክንለብሶ ክንገብሮ ዝግብአና ነገር አሎና።

- **አብ ምስጢር ትንሣኤ ብምሉእ ክንሳተፍ።** አምላኽ ካብ ፍቕር ተላዒሉ ከማነ መሲሉ ሞይቱ አድሒኑና። ብመስዋዕቲ ወዲ አምላኽ ዝድሓና ክቡር ዋጋ ዝተኸፍለልና ፍጡራት ኢና። ነፍስወከፍና ናይ እዚ ጸጋ ተኸፊልቲ ኢና እሞ ሎሚ ከመሎኹ። ነቲ ክርስቶስ ዕርቡን ድሕነት ዝኸፈለለይ ተረዲኤ ሕይወተይ ከመይ እመርሕ አሎኹ ኢልና ንፍረ ትንሣኤ ጨቢጠዮ ዘሎኹ ክንብል። አብ ትንሣኤ ክንሳተፍ ንጋጢአት ክንመውት ይግብአና። ንኹሉ ክፍአትን ካብ አምላኽ ዝፈልየና ድሕሪ አሊና ክኢልና አብ ትንሣኤ ክርስቶስ ክንሳተፍ ዝክአልና ገርና አሎና ማለት እዩ። ዕዱማት ስለ ዝኾና ዕድመና አኽቢርና ልብሰ መርዓ ለቢስና ንእቶ።
- **ከም ብሓዲስ ክንውለድ አሎና።** ትንሣኤ ንሓዲስ ጠባይ አተሓሳስባ ንሓዲስ መንፈስ እዩ ዝጽውዓና። ከምቲ ሓጺን አብ ሓዊ ምስ አቶ መልክዑ ዝቐይር ንሕና እውን ትንሣኤ ክርስቶስ ክንብዕል ከሎና ንሓዲስ ኩነት ኢና ንዕደም ዘሎና። ከም ሓዋርያት ክንቅየር ካብ ድኹማት አብ ብርቱዓት፣ ካብ ተቐየምቲ አብ ዝፋቕሩ፣ ካብ ዝሒላት መንፈስ ዝተበራብሩ. . . . ክንልወጥ ንሕተት አሎና። ንኦሪጊት ጠባያትና ርድኢትና ሕይወትና እንቐይረሉ መዓልቲ ሎሚ እዩ።
- **ትንሣኤ ክርስቶስ ሰላም እዩ ፍሪሑ።** ምስ አምላኽ ዕርቂ ተገሩልና። አምላኽ ክምሕር ሰብ ክምሓር አፍደገ ተኸፊቱ። እዚ ሰላም አብ መዓልታዊ ሕይወትናን ርክባትናን ክፍጠር ሎሚ መዓልቱ እዩ። ሰብ ምስ ርእሱ ሰላም ስኢኑ ካብ አምላኹ ርሑቁ ዝነበር ውሑድ አይኮነን ሎሚ ምስ አምላኽና ከምቲ ጥፋእ ወዲ ተጣዒስና አቦይ ተዓረቕኒ ኢልና ሰላም እንእውጀሉ ዕለት እዩ።
- **ክንምስክር እንወፍረሉ ዕለት እዩ።** ትንሣኤ ክርስቶስ ክምስክር ክንገር ክእወጅ ይደሊ እዩ። ኪዱ አብ ኩሉ ዓለም እናበለ መልእኽቲ ትንሣኤ ክነብጽሕ ዕዱማት ኢና። ብግብርና ብቃልና ብመንፈስና አብጻሕቲ ቃል ትንሣኤ ክንከውን ሕራይ ክንብል ንሕተት አሎና።

አብዚ ፍሉይ ዕለት አብ ስርዓት ሃገርና ሰቲ ይዕደል ኩሉ አማናይ አብ ርእሱ አብ ዝሒ ሰቲ ወሲዱ ይአስር ከምኡ ምልክት መስቀል ይገብር እሞ ንትፈትዎ ሰብ ይውሃብ። ፍሉይ ትእምርቲ ዘለዎ ስርዓት። ንኢየሱስ ብምሉእ አብ ሕይወትናን አብ ርክባትናን ክነእትዎ ዕድል ዝኸፍተልና ፍሉይ ዕለት እዩ። **ወለመልአከ ሕይወትሰ ሰቀልዎ ለዘተንሥእ እሙታን ገብረ ሰላም በመስቀሉ ትንሣኤሁ አግሀደ ናይ ሕይወት ጎይታ ሰቐልዎ፣ ካብ ሙታን ዝተንሥኤ፣ ብመስቀሉ ሰላም ገበረ፣ ትንሥኤኡ አግሃደ እናተባህለ አብ ቍምስና ዑደት ይግበር እዚ ኸአ ንትንሣኤ ክንቅበል እሞ አብ ብዓሉ ክንሳተፍ ምእንቲ እዩ።** ሎሚ አምላኽ አብ ልባትና ቦታ ክረክብ ንክፍአትን ጋጢአትን አሊና ክንርከብ ፍቓደኛታት ክንከውን ይደልየና አሎ።

**ሎሚ መዓልቲ ምስንዳው መዓልቲ ምንጻሕ እዩ።** ንሕይወትና ደፊርና ክንምርምሮ እሞ ንዘሎና ዝኾነ ጋጢአት ካብ ልብና አውጺእና ሓደስቲ ፍጡራት ክንከውን ስንድቀት ንኹን። መላእኽቲ አብዚ የለን ኢሎም ነተን አብ አፍደገ መቓብር ኮይነንን ዝበኸያ ዝነበረ አንስቲ ሓቢሮመን።

ማርያም መግደላዊት አበሎ ሬሳ ጎይታይ እናበለት ተናድዮ ነራ። ሞት ንእምነታ አይግገቱን ንሬሳ ኢየሱስ አብ ኩሉ ደልያቶ። ክሳብ እትረኽቦ አይግረፈትን። ሎሚ አነን ንስኻትኩምን ንኢየሱስ ክንረኽቦ ክሳብ አብ ቤትና አብ ሓዳርና አብ ቍምስናና ኮታስ አብ ኩሉ ሕይወትና ክሳብ እነእትዎ ክነዕርፍ የብላና።

1. **ክንሳሕ፡** ምብሉእ ልብና አብ ምስጢረ ኑዛዜ ቀሪብና ክንናዘዝ ኃጢአትና። ፍርሒ ሕፍረት ትዕቢት ካባና አሊና ብምሉእ ልብና ክንሳሕ። ኃጢአትና ተአሚና ጽኑዕ ቁርጺ ፍቓድ ክንገብር።
2. **ጸሎት ክንገብር።** ካብ ጊዜና ምስ አምላኽ እንራኽብሉ ጊዜ ክንውስን። አብ ቅድሚ ቅዱስ ቍርባን ኮና ዕላል ምስ ኢየሱስ ክንምሃር። ኳሕኩሑ ክኸፈተልኩም ይብለና አሎ። ለምኑ ክትውሃቡ ይብለና አሎ ስለዚ ንጸሊ።
3. **ምስ ኩሉ ሰላም ንግበር።** ንዝበደሉና ንዝበደልናዮም ምእንቲ አምላኽ ኢልና ዕርቂ ክንገብር። ሎሚ መዓልቲ ዕርቅን ምሕረትን እዩ። ትንሣኤ ክርስቶስ መዓልቲ ሰላም ስለ ዝኾነ ሰላም ክንገብር ትሑዛት ኢና።

ቀዳም ስዑር አብ ፍሉይ ዕለት እምነትና ዘእቱ ስለ ዝኾነ ብፍላይ ዕጥቅን ምቅርራብን የድልየና። ኩሉ አምላኽ ካባይ ዝደልዮ ንትንሣኤ ቀሪብ አሎኹ ኢልና ይእዘስ ኮነ ፍሥሓ ወሰላም ኢልና መዝሙር ሓጎስ ሒዝና ንቕረብ።

**ትንሣኤኻ ንዝእመና ብርሃንካ ስደደልና** እናበልና አብ ዋዜማ ትንሣኤ ንጸሊ። በኹሪ ትንሣኤና ዝኾነ ክርስቶስ ፍሉይ ጸጋ ዓዲሉ ብሩኽ ብዓለ ትንሣኤ ይግበረልና።

አባ ንጉሠ ፍሥሓ